

عید کا تاریخی پس منظر اور فلسفہ

مفتی منیب الرحمن

عید کا لفظ عود سے ماخوذ ہے جس کے معنی ”لوٹنا“ ہے۔ چونکہ یہ دن مسلمانوں پر بار بار لوٹ کر آتا ہے، اس لئے اس کو عید کہتے ہیں۔ ابن العربی نے کہا: ”اسے ”عید“ اس لئے کہتے ہیں کہ یہ دن ہر سال مسرت کے ایک نئے تصور کے ساتھ لوٹ کر آتا ہے۔“ علامہ شامی نے لکھا ہے: ”مسرت اور خوشی کے دن کو عید، نیک شگون کے طور پر کہا جاتا ہے تاکہ یہ دن ہماری زندگی میں بار بار لوٹ کر آئے، اسی طرح ”قافلہ“ کے معنی ہیں ”لوٹ کر آنے والا“، اہل عرب قافلہ بھی نیک شگون کے طور پر کہتے ہیں، حالانکہ وہ سفر پر روانہ ہونے والا ہوتا ہے کہ یہ کامیاب و کامران ہو کر سلامتی کے ساتھ اپنی منزل پر واپس آ جائے۔“ چونکہ رب تبارک و تعالیٰ اس دن اپنے مقبول بندوں پر اپنی ان گنت نعمتیں اور برکتیں لوٹاتا ہے اس لئے بھی اسے عید کہتے ہیں۔

دنیا کی ہر قوم اور مذہب کے ماننے والے کسی نہ کسی صورت میں سال میں چند دن تہوار مناتے ہیں۔ ہر قوم اور مذہب و ملت کے لوگ یہ تہوار اپنے عقائد، روایات اور ثقافتی اقدار کے مطابق مناتے ہیں، لیکن اس سے یہ حقیقت ضرور واضح ہوتی ہے کہ تصور عید انسانی فطرت کا تقاضا اور انسانیت کی ایک قدر مشترک ہے، سعودی عرب کے قومی دن کو ”عید الوطنی“ کہتے ہیں۔ مسلمان قوم چونکہ اپنے عقائد اور ملی اقدار کے لحاظ سے دنیا کی تمام اقوام سے منفرد و ممتاز ہے، اس لئے اس کا عید منانے کا انداز بھی سب سے نرالا ہے، بقول علامہ اقبال:

اپنی ملت پر قیاس اقوام مغرب سے نہ کر خاص ہے ترکیب میں قوم رسول ہاشمی

دیگر اقوام کے قومی ایام ناؤ نوش و رقص و سرود کی محفل بپا کرنے، دنیا کی رنگینیوں اور رعنائیوں میں کھوجانے، مادر پدر آزاد ہو کر بد مستیوں میں ڈوب جانے، تمام اخلاقی اقدار کو تہ تیہ دینے، نفسانی خواہشات اور سفلی جذبات کو فروغ دینے اور ”آج یا پھر کبھی نہیں“ کے مصداق ہوائے نفس کا اسیر بن جانے کا نام ہے۔ اس کے برعکس بدن، لباس اور روح کی طہارت، قلب کے تزکیے، عجز و انکسار اور خشوع و خضوع کے ساتھ مسلمانوں کا اسلامی اتحاد و اخوت کے جذبے سے سرشار ہو کر اللہ تعالیٰ کے حضور سجدۂ بندگی اور نذرانہ شکر بجالانے کا نام عید ہے۔

خالص اسلامی فکر اور دینی مزاج کے مطابق اسلامی تمدن، معاشرت اور اجتماعی زندگی کا آغاز ہجرت کے بعد مدینہ منورہ میں ہوا۔ چنانچہ 12ھ میں عیدین کا مبارک سلسلہ شروع ہو گیا تھا۔ حدیث سے معلوم ہوتا ہے کہ اہل یرثہ سال میں دو

دن میلہ لگاتے تھے اور کھیل تماشے کرتے تھے۔ رسول اللہ ﷺ نے یہ تہوار منع فرمادیے اور فرمایا: اللہ تعالیٰ نے ان کے بدلے میں تمہیں دو بہتر دن فرمادیے ہیں، یعنی عید الاضحیٰ اور عید الفطر۔

یہاں فطری طور پر یہ سوال پیدا ہوتا ہے کہ رسول اللہ ﷺ نے ایسا کیوں نہیں کر دیا کہ نوروز اور مہر جان کے انہی تہواروں کی اصلاح فرمادیتے اور ان میں جو رسوم شرعی اعتبار سے منکرات کے زمرے میں آتی تھیں، ان کی ممانعت فرمادیتے اور اظہار مسرت کی جو جائز صورتیں تھیں، وہ اختیار کرنے کی اجازت دے دیتے، اس کا جواب یہ ہے کہ اس میں اللہ کی حکمت کار فرماتی۔ دراصل ہر چیز کا ایک مزاج اور پس منظر ہوتا ہے، آپ لاکھ کوشش کریں، لیکن کسی چیز کو اس کی ماضی کی روایات اور تاریخی پس منظر سے جدا نہیں کر سکتے۔ پس جس چیز کی اساس منکرات و محرمات پر رکھی گئی ہو، اس کی کانٹ چھانٹ اور میک اپ سے خیر پر مبنی کوئی نتیجہ برآمد نہیں ہو سکتا اور اسلام تو آیا ہی کفر اور بدی کے اثرات کو مٹانے کے لیے ہے۔ معلوم ہوا کہ اسلامی عقائد اور خالص دینی فکر اور شرعی مزاج کا تقاضا یہ تھا کہ مسلمانوں کا تعلق جاہلانہ رسوم سے یکسر ختم کر دیا جائے تاکہ عہد جاہلیت کی تمام علامات سے کٹ کر ان میں صحیح دینی فکر پیدا ہو۔ چونکہ اسلام دین فطرت ہے اس لئے اس نے جہاں اپنے ماننے والوں کو لادینی نظریات سے محفوظ رکھا وہاں ان کے صحیح دینی اور فطری تقاضوں کی آبیاری بھی کی، عید منانا انسانی فطرت کا تقاضا تھا، لہذا مسلمانوں کو ایک عید کی بجائے عیدین کی نعمت عطا فرمائی۔

جس طرح ہر قوم و ملت کی عید اور تہوار اپنا ایک مخصوص مزاج اور پس منظر رکھتے ہیں، اسی طرح اسلام میں عیدین کا بھی ایک ایمان افروز پس منظر ہے۔ رمضان المبارک انتہائی بابرکت مہینہ ہے، یہ ماہ مقدس اللہ تعالیٰ کی خصوصی رحمتوں، مغفرتوں اور عنایات و برکات کا خزانہ ہے، اسے ماہ نزول قرآن ہونے کا شرف بھی حاصل ہے۔ فتح مکہ اور اسلامی تاریخ میں حق و باطل کا پہلا فیصلہ کن معرکہ غزوہ بدر بھی اسی مبارک مہینے میں وقوع پذیر ہوئے۔ روزے کی عظیم المرتبت عبادت کی فرضیت کا شرف بھی اسی مہینے کو عطا کیا گیا۔ تراویح کی صورت میں ایک مسنون نماز بھی اس مہینے کی روحانی بہاروں میں ایک اور اضافہ ہے۔ اور پھر سب سے بڑھ کر ہزار مہینوں کی عبادت پر فوقیت رکھنے والی ایک رات، ”لیلۃ القدر“ بھی اسی رمضان میں ہے۔ یہی وہ مبارک مہینہ ہے، جس میں بندہ مومن ایک عشرے کے لئے سب سے کٹ کر اپنے رب سے لو لگانے کے لئے اعتکاف میں بیٹھ جاتا ہے۔ جب مومن اتنی بے پایاں نعمتوں میں ڈوب کر اور اپنے رب کی رحمتوں سے سرشار ہو کر اپنی نفسانی خواہشات، سفلی جذبات، جسمانی لذات، محدود ذاتی مفادات اور گروہی تعصبات کو اپنے رب کی بندگی پر قربان کر کے سرفراز و سر بلند ہوتا ہے، تو وہ رشک ملائک بن جاتا ہے، اللہ کی رحمت جوش میں آتی ہے، باری تعالیٰ کے کرم خاص کا یہ تقاضا بن جاتا ہے کہ وہ پورا مہینہ اپنی بندگی میں سرشار، سراپا تسلیم و اطاعت اور پیکر مبرور و رضا بندے کے لئے انعام و اکرام کا ایک دن مقرر فرمادے۔ چنانچہ یہ ماہ مقدس ختم ہوتے ہی یکم شوال کو وہ دن عید الفطر کی صورت میں طلوع ہو جاتا ہے۔

ماہ رمضان کی آخری رات فرمان رسول ﷺ کے مطابق ”انعام کی رات“ ہے اور اللہ کے اس انعام و اکرام سے فیض یاب ہونے کے بعد اللہ کا عاجز بندہ سراپا سپاس بن کر شوال کی پہلی صبح کو یوم تھنک کے طور پر مناتا ہے۔ بس یہی حقیقت عید اور روح عید ہے، چنانچہ فرمان رسول ﷺ ہے: ”رمضان کی آخری رات میں آپ کی امت کے لئے مغفرت کا فیصلہ کر دیا جاتا ہے

صحابہ نے عرض کیا: یا رسول اللہ ﷺ! کیا وہ (رات) شب قدر ہے؟ حضور ﷺ نے فرمایا: ”شب قدر تو نہیں ہے، لیکن عمل کرنے والا جب عمل پورا کر دے تو اسے پورا اجر عطا کیا جاتا ہے۔“

احناف کے نزدیک عید کی نماز ہر اس شخص پر واجب ہے جس پر جمعہ فرض ہے، دیگر ائمہ میں سے بعض کے نزدیک فرض کفایہ ہے اور بعض کے نزدیک سنت مؤکدہ۔ نماز عید بغیر اذان و اقامت کے پڑھنا حدیث سے ثابت ہے۔ نماز عید کا وقت چاشت سے لے کر نصف النہار شرعی تک ہے۔ عید الفطر ذرا تاخیر سے پڑھنا اور عید الاضحی جلدی پڑھنا مستحب ہے۔ نماز عید کے بعد امام کا دو خطبے پڑھنا اور ان کا سننا سنت ہے۔ احناف کے نزدیک نماز عید میں چھ زائد تکبیریں ہیں، پہلی رکعت میں سورہ فاتحہ سے پہلے تین اور دوسری رکعت میں رکوع سے پہلے تین زائد تکبیریں امام کے ساتھ پڑھنی چاہئیں۔ عید کی نماز آبادی سے باہر کھلے میدان میں پڑھنا سنت ہے۔ البتہ بارش، آندھی یا طوفان کی صورت میں مسجد میں بھی پڑھی جاسکتی ہے۔ عید الفطر میں نماز سے پہلے کچھ کھاپی لینا سنت ہے۔

مسلم ممالک آپس میں شیر و شکر تو کبھی نہ تھے، مگر گزشتہ کچھ عرصے سے ایک دوسرے کے مقابل صف آرا بھی نہ تھے۔ مصر میں جمال عبدالناصر کے انقلاب کے بعد سعودی عرب اور مصر ایک دوسرے کے مقابل اور یمن کی داخلی جنگ میں ایک دوسرے کے حریف تھے، بعد میں یہ دونوں ملک امریکی کیمپ میں آ گئے، اسی طرح عرب ممالک امریکہ اور سوویت یونین کے کیمپوں میں منقسم تھے مگر سوویت یونین کے زوال کے بعد یہ تقسیم بے اثر ہو گئی، ایران عراق جنگ کے زمانے میں عرب ممالک یکجا تھے۔ اب روس کے عالمی سیاست میں دوبارہ فعال ہونے کے بعد یہ تقسیم دوبارہ لوٹ آئی ہے۔ سعودی عرب اور قطر امریکی کیمپ ہی میں رہے ہیں اور اب تک ہیں، مگر آج یہ دونوں ایک دوسرے کے مقابل صف آرا ہیں۔ اسی طرح یمن اور شام میں ایران اور سعودی عرب ایک دوسرے کے مقابل کھڑے ہیں، سعودی عرب براہ راست یمن کی جنگ میں حصہ بھی لے چکا ہے اور بالواسطہ طور پر ایسے ہی شواہد ایران کے بارے میں بھی ہیں۔ پاکستان تو پہلے ہی مسائل اور مصائب میں گھرا ہوا ہے، سوامیت مسلمہ مشکلات سے دوچار ہے اور بظاہر ان مشکلات سے نکلنے کی کوئی فوری تدبیر نظر نہیں آتی، سوائے اس کے کہ امریکی پالیسی میں کوئی جوہری تبدیلی آجائے۔ ترکی نے کچھ عرصے سے مسلمانوں کے ملتی مسائل میں فعال کردار ادا کرنا شروع کیا تھا، مگر اب وہ بھی مسائل کے گرداب میں گھرا نظر آتا ہے اور نیٹو ممالک کے ساتھ اُس کی مفاہمت، اعتماد اور تعاون پہلے جیسا نہیں ہے۔ سو مسائل ہی مسائل ہیں اور امت ان مسائل سے عہدہ برآ ہونے کے لیے کوئی تدبیر اختیار کرنے میں تاحال ناکام ہے۔ پس تمام مسلمانوں سے گزارش ہے کہ عجز و نیاز کے ساتھ اللہ تعالیٰ سے دعا کریں کہ امت مسلمہ اس گرداب بلا سے نکل جائے اور پاکستان کو داخلی طور پر اپنے گرد و پیش جن گھمبیر مسائل کا سامنا ہے، اُن سے نجات پائے۔ ہمارا وطن امن و سلامتی کا گہوارہ بنے، دہشت گردی، بے امنی اور تخریب و فساد کا ہمیشہ کے لیے خاتمہ ہو، ہمارا پڑوسی ملک بھارت اپنی سازشوں میں نامراد اور خائب و خاسر ہو۔ ہمارے برادر مسلم ممالک جو بھارت کے آکے کار کے طور پر استعمال ہو رہے ہیں، انہیں خیر کی توفیق نصیب ہو۔